

လှိုင်ဦးဟန်

ကျွန်ုပ်နှင့်

လောကပ်ပညာ



ကျွန်ုပ်နှင့် လောကပ်ပညာ

၁၉၈၆ - ၈၇ အချိန်ကာလအတွင်း ဘွဲ့ရ လူငယ်တစ်ဦး ဖြစ်သည့် ကျွန်ုပ်အတွက် အလုပ်အကိုင် မရှိလေသဖြင့် ဟိုယောင်ယောင် သည် ယောင်ယောင်နှင့် ယောင်ခြောက်ဆယ် ဖြစ်ခဲ့ရလေသည် ။ ဘွဲ့လက်မှတ် ကိုင်ပြီး အလုပ် ခေါ်သည့် ရုံးဌာန မှန်သမျှ လျှောက်ထားခဲ့သည့်တိုင် ထူးခြား မလာခဲ့ပေ။ ကျွန်ုပ် နှစ်သက်သည့် ဌာနတွင် အလုပ် လျှောက်လွှာ တင်ထားပြီး စောင့်မျှော်နေရသဖြင့် ကြာသော် ကျွန်ုပ်၏ လည်ပင်းသည် သစ်ကုလားအုပ်ကဲ့သို့ ဖြစ်လာခဲ့လေသည် ။ ထိုဌာနသည် လူတွေ့ စစ်ဆေးရန် မည်သည့်အခါမှ ကြေငြာ ထားခြင်းမရှိသော်လည်း အလိုအလျောက် အလုပ်ဝင် သွားသည့်သူများကို မြင်တွေ့ရသည့်အခါ ကျွန်ုပ်များ စွာ အံ့အားသင့်ရလေသည် ။ ကံခေလွန်းသည့် အတွက် ကျွန်ုပ်ကိုယ် ကျွန်ုပ်လည်း အားမလို အားမရ ဖြစ်နေမိသည် ။

"သား... ၊ ဘုရားတရား များများ လုပ်ကွ"

"လုပ်တာပဲ အဖေရယ်။ ကျွန်တော် ကိုယ်တိုင်က ကံဆိုးနေတာပါ"

"ကံကောင်းချင်ရင် ကံပွင့်အောင် လုပ်ရတယ်ကွ။ ပိတ်နေတဲ့ လာဘ်တွေကို ဖွင့်ရတယ် သားရ"

"ဘယ်လိုလုပ်ရမှာ လဲ အဖေ"

"ဘုရားကို ကန်တော့နေရုံနဲ့ တော့ ကံပွင့်မလာဘူး။ လာဘ် မပွင့်ဘူး

ကွ။ တရား ထိုင်တာမျိုး၊ ပုတီး စိပ်တာမျိုးတွေ လုပ်ရတယ်။ ဂုဏ်တော် တွေကို ရွတ်ရတယ်ကွ"

"ဟုတ်လား။ ဒါဆို ကျွန်တော် မနက်ဖြန်က စပြီး လုပ်တော့မယ် အဖေရာ"

"ကောင်းတာ လုပ်ရင် ကောင်းတာ ဖြစ်မှာ ပေါ့ကွာ။ အဖေ ပြောသလို လုပ်ကြည့်စမ်းပါ"

ကျွန်ုပ်၏ ဖခင်ကြီး လမ်းညွှန်ချက်ဖြင့် ရွှေတိဂုံဘုရားသို့ မနက်တိုင်းသွားကာ အောင်မြေပေါ်တွင် တရားထိုင်၏။ စိပ်ပုတီး စိပ်၏ ။ သို့သော်လည်း ကျွန်ုပ်၏ စိတ်အစဉ်ကို ချုပ်ထိန်းရန် မလွယ်ကူသည့် အတွက် အာရုံ စူးစိုက်၍ မရနိုင် ဖြစ်ရ ချေ၏။ ထိုသို့ ပြုလုပ်နေသည် မှ တစ်လကျော် ကြာမြင့်ခဲ့သော်လည်း ဝမ်းချုပ်လေချုပ် ဖြစ်ခဲ့သလို စိပ်ပုတီး အရောင်ထွက် ပြောင်လက်လာသည် က လွဲ၍ မည်သို့မျှ ထူးခြား မလာခဲ့ပေ။ အောင်မြေ မမှန်သဖြင့် ကံမပွင့်လေသလောဟု ယူဆကာ အထက်ပစ္စယံ ပေါ်တွင် ကိန်းဝပ်တော်မူသည့် ပတ္တမြားမျက်ရှင် ဘုရားရှေ့မှောက်၌ အဓိဋ္ဌာန်ဝင်ရန် ကြံဆောင်ရလေတော့ သည် ။

ထိုစဉ်က ပတ္တမြား မျက်ရှင်ဘုရားကို ဖူးမျှော်ခွင့် ရရှိရန်နှင့် အထက်ပစ္စယံပေါ်သို့ တက်ခွင့် ရဖို့ အတွက် ဂေါပက ရုံးတွင် လျှောက်လွှာ တင်ရပေသည် ။ မည်သည့် အချိန်မှ ဖူးမျှော်ခွင့် လက်မှတ်ရမည်ကို မစောင့်စားလိုသဖြင့် ဖခင်ကြီး၏ အသိမိတ်ဆွေ ဂေါပက အဖွဲ့ဝင်တစ်ဦးသို့ ချဉ်းကပ်ရလေတော့သည် ။ ထိုအခါမှ လွန်စွာ သပ္ပာယ်လွန်းသည့် ပတ္တမြားမျက်ရှင် ကိုယ်တော်မြတ်ကြီး၏ ရှေ့တော်မှောက်တွင် နိဗ္ဗာန် ခရီးအတွက် မဟုတ်သည့် လာဘ်ဖွင့် အဓိဋ္ဌာန် ပုတီးစိပ်ခွင့် ရခဲ့လေတော့သည် ။

ပတ္တမြား မျက်ရှင်ဘုရား၌ အဓိဋ္ဌာန် ဝင်ခဲ့သည့် တစ်လကျော် အချိန်တွင် လွန်စွာ ထူးဆန်းသည့် ဆရာတစ်ဦးနှင့် ဆုံတွေ့ခွင့် ရခဲ့လေသည်။ ထိုဆရာကြီးသည် မည်သည့်ဂိုဏ်းမှ ပုဂ္ဂိုလ်၊ မည်သည့်လမ်းကို လိုက်စားနေသည့် ပုဂ္ဂိုလ်ဖြစ် သည် ကိုတော့ ကျွန်ုပ်မသိခဲ့ပါ။ ထိုဆရာကြီး၏ အမည်သည် ဦးမြင့်ဦးဟု သာ သိခဲ့ရလေသည်။ ထိုဆရာကြီးနှင့် ကျွန်ုပ်တွေ့ဆုံပုံကလည်း အဆန်းတကြယ် မဟုတ်သော်လည်း ရယ်စရာတော့ ကောင်းပေသည်။ မျက်လုံး စုံမှီတကာ ပုတီးစိပ်နေသည့် ကျွန်ုပ်အနီးသို့ လူတစ်ယောက် လာရပ်နေသည် ကို အလိုအလျောက် သိနေသဖြင့် မျက်လုံးကို ဖွင့်ကြည့်လိုက်ရာ ဝတ်ဖြူစင်ကြယ် ဝတ်ဆင်ထားသည့် အသက် ငါးဆယ်ကျော် ပုဂ္ဂိုလ်တစ်ဦးကို မြင်တွေ့လိုက်ရသည်။ ထိုပုဂ္ဂိုလ်ကြီးက ပုတီးစိပ်နေသည့် ကျွန်ုပ်အား ပြုံးစစ မျက်နှာပေးဖြင့် ကြည့်နေသဖြင့် ကျွန်ုပ်လည်း ကျွဲမြီးတို သွားခဲ့လေသည်။

"မောင်ရင်က ပုတီးစိပ်နေတာလား"

"ပုတီးစိပ်နေတာ မြင်သားနဲ့ ပုတီးစိပ်နေတာလားလို့ မေးတာတော့ မသင့်ဘူးထင်တယ် ဦးကြီး"

"ဟဲ...ဟဲ...။ မောင်ရင်က ပုတီးစိပ်နေတာနဲ့ မတူလို့ မေးကြည့်တာပါ"

"ဘယ်လိုဗျ၊ ပုတီးစိပ်တာနဲ့ မတူလို့ ဘာနဲ့ တူနေလို့ လဲ"

"ရှား... တိုးတိုးပြောပါကွဲ့။ ဟိုမှာ တရားထိုင်နေတဲ့ သူတွေ အာရုံ ပျံ

က်ကုန်ပါ့မယ်။ လာပါ... ဟိုနားမှာ ပြောကြတာပေါ့"

ပုဂ္ဂိုလ်ကြီးကို မကျေမနပ် ဖြစ်နေသဖြင့် ချေပ ပြောဆိုရန်အတွက် ထိုင်နေရာမှ ချက်ချင်း ထလိုက်သွားမိသည်။ ။

"စကားကို ဖြည်းဖြည်းသက်သာနဲ့ တိုးတိုးပြောပါကွယ်။ အခြားသူ နားဝင်အောင် ပြောတတ်ဆိုတတ်ရတယ်ကွယ့်"

"ဦးကြီးက ကျွန်တော့်ကို စိတ်ဆိုးအောင် ပြောနေတာကိုးဗျ"

"ကျုပ်က မောင်ရင် အရှေ့မှာ တရားထိုင်နေတာ အတော်ကြာပြီ။ မောင်ရင်က နောက်မှ ရောက်လာတာ။ မောင်ရင်ပုတီး စိပ်နေတဲ့ တဂျောင်းဂျောင်း အသံက တရားထိုင်နေတဲ့ သူတွေကို အတော် အနှောင့်အယှက် ဖြစ်စေတယ်"

"ပုတီးစိပ်တာ အသံထွက်မှာ ပေါ့ ဦးကြီးရာ"

"မောင်ရင်က ပုတီးစိပ်နေတာနဲ့ မှ မတူတာ။ စိတ်ဆိုးမာန်ဆိုးနဲ့ ပုတီးစေ့တွေ ဆွဲဖြုတ်နေသလိုပဲ။ မြင်းပြေးသလို စိပ်နေ လိုက်တာများ ဘယ်ဂါထာကို ရွတ်ဆိုပြီး စိပ်နေတယ် ဆိုတာ စဉ်းစားလို့ မရဘူးကွယ်"

"အရဟံလေ...အရဟံဆိုပြီး တစ်လုံးချနေတာ"

"အရဟံဆိုတာ အလွန် ကောင်းတာပေါ့။ သို့ပေမယ့် စိတ်ထဲကနေ အာရုံပြုပြီး ပုတီးစေ့ကို ဖြည်းဖြည်းချင်း ချရတယ်ကွယ့်။ ပုတီးစိပ်တယ် ဆိုတာ စိတ်အာရုံကို စုစည်းတဲ့ သမထတစ်မျိုးပေါ့ မောင်ရင်။ ပုတီးစိပ်တဲ့ အခါ ဂုဏ်တော်တွေ၊ ဂါထာတော်တွေ ရွတ်ဖတ်နိုင်ရင် ပိုကောင်းတာပေါ့။ လောကီအရေးအတွက် ဆိုရင်တော့ ပုတီးစိပ်တာက ပိုထိရောက်ပါတယ်။ မောင်ရင်က လောကီပညာတွေ လေ့လာတဲ့ သူတော့ မဟုတ်လောက်ဘူး။ ဘာအတွက် ပုတီးစိပ်တယ်ဆိုတာ သိခွင့်ရှိမလား"

"ကံပွင့်ချင်လို့ ပါ"

"အော... ၊ လာဘ်ပွင့် ကံပွင့်ချင်တယ် ဆိုတော့ ဘယ်လိုတွေ ဖြစ်နေလို့လဲ"

"အလုပ် လျှောက်ထားတာတွေ အဆင်ပြေချင်လို့ ပါ"

"ကံကောင်းချင်ရင် ကံကို ဆောင်ရတယ် မောင်ရင်။ ကံဆောင်တယ်ဆိုတာ သီလ လုံအောင်ထိန်းပြီး ကုသိုလ်ကောင်းမှု ကံတွေကို များများ လုပ်ရတယ်"

"ဦးကြီးက ဘယ်သူလဲဗျ။ ဝတ်ဖြူ စင်ကြယ်နဲ့ ဆိုတော့ ဘိုးတော်လား"

"ဟား... ဟား... ။ ဘိုးတော် ဆိုတာ ဘာကို ဆိုလိုတာလဲ မောင်ရင်"

"ဘိုးတော်ဆိုတာ ဘိုးဘိုးအောင် လိုမျိုးကို ပြောတာ"

"မနှိုင်းကောင်း မနှိုင်းအပ်ပါဘူး မောင်ရင်ရယ်။ ကျုပ်က သာမန်လူတစ်ယောက်ပါ။ ဝတ်ဖြူစင်ကြယ် ဝတ်ရတာက အဖြူ ရောင်ဆိုတာ တည်ကြည်တယ်။ သန့်ရှင်း စင်ကြယ်တယ်။ အေးချမ်း သိမ်မွေ့တယ်"

"ဦးကြီးက ရန်ကုန်ကပဲလား"

"ကျုပ်က သွားချင်ရာသွားနေတဲ့ သူပါ။ နေရာ အတည်တကျ မရှိဘူးဗျ"

"နောက်ရက်တွေ ကျရင်တော့ ဦးကြီး ပြောသလို ပုတီးစိပ်ကြည့်ပါမယ်"

"ကျုပ် အကြံပေးချင်တာက အာနာပါနု လုပ်စေချင်တယ်။ မောင်ရင့်ကို ကြည့်ရတာ စိတ်မတည်ငြိမ်ဘူးဗျ"

"အာနာပါနက ဘယ်လိုလုပ်ရတာလဲ ဦးကြီး"

"အာနာပါန ဆိုတာ ထွက်သက် ဝင်သက်လို့ အဓိပ္ပာယ်ရတယ်။ ကမ္မဋ္ဌာန ဆိုတာ စီးဖြန်း အားထုတ်ခြင်းလို့ အဓိပ္ပာယ်ရတယ်။ အာနာပါန က မ္မဋ္ဌာနဆိုတာ ထွက်သက်ဝင်သက်ကို ရှုမှတ်တဲ့ ကမ္မဋ္ဌာန်း တရားပဲ။ သမထ ကျင့်စဉ်၊ ဝိပဿနာ အလုပ်ပေါ့ ကွယ်။ နှာခေါင်းဝကို အာရုံပြုပြီး ဝင်လေထွက်လေကို မှတ်တာပေါ့ဗျာ"

"ကျွန်တော့်ကို သင်ပေးပါလား"

"မနက်ဖြန် ဘုရားကို လာမှာ မဟုတ်လား"

"လာမှာ ပါ ဦးကြီး"

"အဲဒါဆို ဒဂုံခင်ခင်လေး တန်ဆောင်းကနေ စောင့်နေပါ ။ အေးအေးဆေးဆေး ရှင်းပြပါမယ်"

"ဟုတ်ကဲ့ ဦးကြီး။ ကျေးဇူးတင်ပါတယ်"

"မောင်ရင့်နာမည်က ... "

"ကျွန်တော့်နာမည် ဝဏ္ဏပါ ဦးကြီး"

"ကျုပ်နာမည်က မြင့်ဦးပါ မောင်ရင်။ ဝဏ္ဏဆိုတာ အလွန်ကောင်းတဲ့ အမည်ပဲဗျ။ ဝဏ္ဏဆိုတာ ရုပ်ဆင်းရူပါနှင့် ပြည့်စုံခြင်းလို့ အဓိပ္ပာယ်ရသလို ရွှေလို့ လည်း အဓိပ္ပာယ်ရတယ်ဗျ။ မောင်ရင်နဲ့ လည်း လိုက်ဖက်ပါပေတယ်။ အသားအရောင် ဝင်းဝါပြီး မျက်နှာကလည်း ရူပါအဆင်းနဲ့ ပြည့်စုံပါပေတယ်"

"ဟာ... ၊ ဦးကြီးကလည်း ဗျာ"

ဆရာကြီး၏ နှုတ်က ချီးမွန်းခန်း ဖွင့်လာသဖြင့် ကျွန်ုပ်ရှက်မိလေသ

ည် ။

"အဆင်းလှဖို့ ထက် အချင်းလှဖို့ ပိုအရေးကြီးပေတယ် မောင်ရင်"

"ဟုတ်ကဲ့ ဦးကြီး။ အရည်အချင်း ရှိတဲ့ သူ ဖြစ်အောင် ကျင့်ကြံ ကြိုးစားပါ့မယ်"

"ကောင်းပါတယ် မောင်ရင်။ မနက်ဖြန်မှ သမထ အကြောင်းနဲ့ ပုတီးစိပ်နည်းတွေ ပြောပြပါ့မယ်"

"ဟုတ်ကဲ့ ဦးကြီး။ ကျေးဇူးတင်ပါတယ် ခင်ဗျာ"
